

JK-Assembly-Uproar

जम्मू-कश्मीर विधानसभा च अज्ज दफा 370 गी परतिए बहाल करने बारै प्रस्ताव पास कीता गेआ। आकाशवाणी जम्मू संवाददाता दी रिपोर्ट मूजब उप मुखमंत्री सुरेंद्र सिंह चौधरी होरें एह प्रस्ताव पेश कीता जिसदा समर्थन सेहत ते शिक्षा मंत्री सकीना इत्तू होरें बी कीता। जियां गै प्रस्ताव पारित होआ तां बीजेपी दे सारे 28 विधायकें सरकार खिलाफ नारे लाए। बीजेपी नेता शाम लाल शर्मा होरें आखेआ जे एन.सी दी नीति 1947 थ्वां रेई ऐ जे ओह जम्मू-कश्मीर दे लोकें दिएं भावनाएं कन्नै खेडदी ऐ। उनें आखेआ जे शेख अब्दुल्ला थ्वां उमर अब्दुल्ला तगर सब्बनें दा एह खेडू खेडना जारी ऐ। बीजेपी नेताएं सरकार खिलाफ नारे लाए।

<><><><><><>

LG-Terrorism

आतंकवाद गी शैह, रपेआ पैहा, समर्थन ते आसरमा उपलब्ध करोआने आहलें गी सौहगा करदे होई उपराज्यपाल मनोज सिन्हा होरें आखेआ जेडे बी आतंकवादी लोकें गी निशाना बना रदे न, उनें गी बख्शेख नेई जाग ते उंदे खिलाफ कनून तैहत कार्रवाई कीती जाग। आतंकवाद दी साजिश रचने आहलें खिलाफ खडोने पर जोर पांदे होई उपराज्यपाल होरें आखेआ जे सुरक्षाबलें, प्रशासन ते लोकें गी किट्टे रलिए आतंकवाद दा सफाया करना लोडचदा। बारामूल च आयोजित राबता-ए-अवाम कार्यक्रम च युवाएं कन्नै गल्लबात दौरान उनें एह गल्ल आखी। राष्ट्र निर्माण च युवाएं दी भूमिका गी उजागर करदे होई उपराज्यपाल होरें आखेआ जे होरनें दुइएं चुनौतिएं दे कन्नोकन्नी युवा नशीले पदार्थें दी माडी कबैतू दी मार बी झल्ला रदे ना। जम्मू-कश्मीर गी नशीले पदार्थें थ्वां मुक्त बनाने लेई जरूरी ऐ जे युवा अपनी समर्थ गी पंछानन ते अपनी सख्त मेहनत कन्नै अपने कल गी सौआरन। उनें जम्मू-कश्मीर दे युवाएं गी सशक्त बनाने दी सरकार दी बचनबद्धता गी दोहराया। उनें आखेआ जे प्रधानमंत्री नरेंद्र मोदी हुंदी अगुवाई च जम्मू-कश्मीर दे युवाएं दी आसें-मेदें ते सुखनें गी पूरा करने दे जतन कीते जा'रदे ना।

<><><><><><>

Bandipora-Encounter

जम्मू-कश्मीर च सुरक्षा बलें जंदी रातीं उत्तरी कश्मीर दे बांडीपोरा जिले दे जंगली इलाकें च इक आतंकवादी गी मारी मकाया। आकाशवाणी जम्मू संवाददाता दी रिपोर्ट मूजब इलाके च आतंकवादिएं दे छप्पे दे होने दी सूह थ्होने मगरा एह अभियान चलाया गेआ। इस कार्रवाई च इक आतंकवादी दे मारे जाने दी बी तस्दीक कीती ऐ। सुरक्षाबलें दी सांझी टीम संदिग्ध इलाके गी खंगाला करदी ही तां आतंकवादिएं उंदे पर गोलियां चलाइयां। सुरक्षाबलें बी तुरत परते आहली कार्रवाई कीती जेदे च इक आतंकवादी मारेआ गेआ। उआं खीरी जानकारी थ्होने तगर सुरक्षाबलें दा अभियान जारी हा ते इस बारै होर ब्यौरे गी बलगेआ जा करदा ऐ। तोआई, उत्तरी कश्मीर दे कुपवाड़ा जिले दे लोलाब इलाके च बी सुरक्षाबलें ते आतंकवादिएं बश्कार टाकरा होआ। इलाके च आतंकवादिएं दी मौजूदगी बारै थ्होई दी टकोदी सूह पर कार्रवाई करदे होई सुरक्षाबलें अभियान शुरू कीता। छप्पे दे आतंकवादिएं गोलियां चलाइयां ते टाकरा भखी पेआ। अभियान जारी ऐ ते होर ब्यौरे गी अजें बलगेआ जा रदा ऐ।



GoC-NC Rajouri Visit

फौज दी उत्तरी कमान दे अध्यक्ष लेफ्टिनेंट जनरल एम.वी सुचिंद्र कुमार होरें कल राजौरी दा दौरा कीता ते जम्मू-कश्मीर दे इस सरहदी जिले च बलें दिएं कारवाईएं सरबंधी तैयारिएं दा निरीक्षण कीता। लेफ्टिनेंट जनरल कुमार हुंदा राजौरी च डेरा गी गली दा एह दौरा उंदे अखनूर दौरे दे इक रोज बाद लगा ऐ जित्थे 28 ते 29 नवंबर गी दऊं दिनें तोड़ी चली दी कारवाई दौरान त्रै खतरनाक आतंकवादी मारे गे हे। उत्तरी कमान प्रमुख होरें मगरा अपने सोशल मीडिया प्लैटफार्म “एक्स” पर उत्थे तैनात सैनिकें दी हिम्मत, दलेरी ते जज्बे दी बड़ी मती सराहना कीती जेह्दे अपनी पेशेवराना महारत ते समर्थ दा शानदार प्रदर्शन करदे होई अपनी ज्यूटी अंजाम दिंदे ना।



Niti-Aayog-Jal Utsav

नीति आयोग जल प्रबंधन संरक्षण ते निरंतरता दे बारे च जागरूकता ते संवेदनशीलता पैदा करने लेई अज्ज 15एं दिनें दे जल उत्सव गी शुरू करोगा। एह अभियान प्रधानमंत्री नरेंद्र मोदी हुंदे इस विचार कन्नै प्रेरित ऐ जे ‘नदी उत्सव’ दी तर्ज उप्पर ‘जल उत्सव’ बी मनाया जाना लोडचदा। मोदी होरें पिछले साल दिसंबर च आयोजित त्रीए सचिव सम्मेलन च एह गल्ल आक्खी ही। नीति आयोग नै इक वक्तव्य च आखेआ जे जल उत्सव 6 थमां 24 नवम्बर दे दौरान 20 आकांक्षी जिलें ते ब्लॉकें च मनाया जाग। 20 राज्यें च चलाए जाने आहले इस अभियान च जल संसाधनें लेई संरक्षण ते सुरक्षा च सामुदायिक सह-भागीदारी पर जोर दिता जाग।



Doda-Book Fest

चिनाब बुक मेला ते लिट्टेरी फेस्टिवल 2024 दा सरिस्ता जिला प्रशासन डोडा नै म्युनिसिपल कौंसल, इक ट्रस्ट ते चिनाब वैली AMU Alumni Association कन्नै रलिए कीता। एह आयोजन डोडा दे समुदायिक हॉल च होआ। आकाशवाणी जम्मू संवाददाता दी रिपोर्ट मूजब 5 रोजा सांस्कृतिक ते Literary गतिविधिएं गी बढ़ावा देना ऐ ते चिनाब घाटी दी समृद्ध विरासत गी दर्शाना ऐ। एहदा उद्घाटन डिप्टी कमिशनर हरविंद्र सिंह होरें कीता। इस मौके पर एसएसपी होर बी मौजूद हे। डीसी होरें इस जत्त दी सराहना कीती ते गलाया जे एहदे कन्नै खित्ते च नेइए गतिविधिएं गी बढ़ावा थ्होग।



Kishtwar-DM Excercise

भूचाल, ल्हास-पस्सियां पौने ते होर दुई कुदरती ते मनुक्खें करी पैदा होने आह्लिएं आपदाएं कन्नै निब्वडने लेई 2 रोजा जिला सतह दी यूनिवर्सिटी कैंपस किशतवाड़ च लगी दी माँक एक्सरसाइज सम्पन्न होई गेई। आकाशवाणी जम्मू संवाददाता दी रिपोर्ट मूजब एहदा सरिस्ता जिला प्रशासन नै राश्ट्रीय आपदा प्रतिक्रिया बल दी 13 बटालियन दे सहयोग कन्नै कीता। एहदा मकसद आपदा सरबंधी तयारिएं, बक्ख-बक्ख सरबंधी धड़ें दी प्रक्रिया ते समर्थ च बाह्वा करना, बक्ख-बक्ख मैहकमें बश्कार सहयोग गी बदाना हा।

